



**QORTI CIVILI  
PRIM' AWLA**

**ONOR. IMHALLEF  
JOSEPH AZZOPARDI**

Seduta tas-27 ta' April, 2009

Citazzjoni Numru. 1548/2001/1

**David Gatt**

**-VS-**

**Prim Ministru Dr. Edward Fenech Adami u l-  
Kummissarju tal-Pulizija**

**Il-Qorti;**

Rat iċ-ċitazzjoni ppreżentata fid-19 ta' Settembru 2001 li permezz tagħha l-attur ippremetta:

Peress illi l-attur kien membru fil-Korp tal-Pulizija, fejn huwa kien jikkupa l-grad ta' spettur liema mpjeg ġie terminat lill-attur mill-konvenuti u dana permezz ta' avviż maħruġ mill-konvenut il-Kummissarju tal-Pulizija permezz ta' ittra li ġiet ikkonsenjata lill-attur, datata 3 ta' Mejju 2001;

Peress illi l-attur qatt ma ngħata raġunijiet mill-konvenuti ta' x'wassal għat-terminazzjoni ta' l-impjeg tiegħu, u konsegwentement lanqas qatt ma ngħata opportunita' li jwieġeb għal xi allegazzjonijiet / akkużi li kien hemm fil-konfront tiegħu, jekk dawn kienu jeżistu;

Peress illi minkejja li l-konvenuti fl-avviż tagħhom hawn fuq imsemmi għamlu referenza għall-artikolu 11(iii) tal-Kapitolu 164 tal-Liġijiet ta' Malta, l-istess dispożizzjoni tal-liġi ma ġietx imħarsa mill-konvenuti *stante* li fl-ewwel lok jidher li ġiet skartata d-dispożizzjoni ta' l-artikolu 11(ii) ta' l-istess kapitolu li tassattivament għandha tittiehed in konsiderazzjoni meta jiġi applikat l-artikolu 11(iii) tal-kap 164 tal-Liġijiet ta' Malta u fit-tieni lok jidher li l-konvenuti ma osservawx dak stipulat bħala proċedura li għandha tintuża għat-tneħħija mill-kariga ta' uffiċjal hekk kif stipulat fl-artikolu 35 ta' l-Avviż Legali 186 ta' l-1999 dwar ir-Regolamenti tal-Kummissjoni dwar is-Servizz Pubbliku (Proċeduri ta' Dixxiplina).

Peress illi permezz ta' dan l-għemil amministrattiv il-konvenuti kisru l-Kostituzzjoni u kif ukoll naqsu li josservaw l-prinċipji tal-ġustizzja naturali u ħtiġijiet proċedurali mandatorji fit-twettiq ta' l-għemil amministrattiv in kwistjoni.

Peress illi l-għemil amministrattiv imwettaq mill-konvenuti jikkostitwixxi abbuż tas-setgħa ta' l-awtorita' tal-konvenuti billi l-istess għemil sar għal għanijiet mhux xierqa u kien imsejjes fuq konsiderazzjonijiet irrilevanti.

Peress li bħala konsegwenza ta' dan l-aġir l-attur sofra danni konsistenti f'telf ta' qliegħ u danni oħra kif jiġi ppruvat tul it-trattazzjoni tal-kawża.

Peress illi l-konvenuti minkejja li nterpellati sabiex jirregolarizzaw l-għemil tagħhom baqgħu inadempjenti.

Jgħidu għalhekk il-konvenuti għaliex m'għandhiex din l-Onorabbli Qorti:

1. Tiddikjara null, invalidu u mingħajr effett l-għemil tal-konvenuti u dana meta l-istess neħnew lill-konvenut [recte: attur] minn membru tal-Korp tal-Pulizija permezz ta' avviz datat 3 ta' Mejju 2001 u dana *ai termini* ta' l-artikolu 469A tal-Kap 12 tal-Liġijiet ta' Malta.

2. Tordna illi konsegwentement, l-konvenut [recte: attur] jerga' jiġi ordnat lura bħala membru tal-Korp tal-Pulizija u dana fl-istess grad u kapaċita' minnu okkupata qabel it-3 ta' Mejju 2001.

3. Tiddikjara lill-konvenuti responsabbli għad-danni kawżati lill-attur minħabba l-aġir tagħhom illegali fuq premiss, liema danni jiġu likwidati f'għudizzju separat.

Bl-ispejjeż u b'hekk minn issa l-konvenuti jibqgħu ngunti għas-subizzjoni.

Rat id-dikjarazzjoni maħlufa ta' l-attriċi u l-lista tax-xhieda.

Rat in-nota ta' l-eċċezzjonijiet tal-konvenuti, ipprezentata fl-4 ta' Diċembru 2001, li permezz tagħha eċċepew:

1. Illi preliminarjament iċ-ċitazzjoni ta' l-attur hija inammissibbli u improponibbli in kwantu hija bażata fuq l-artikolu 469A tal-Kap 12.

Illi l-istess artikolu fit-tieni subinċiż tiegħu, fid-definizzjoni li jagħti ta' x'inhu "*għemil amministrattiv*", jipprovdi tassattivament li ma "*jinkludix xi ħaġa li ssir bl-għan ta' organiżżazzjoni jew amministrazzjoni interna fl-istess awtorita'*". Illi r-relazzjoni ta' impjeg ta' uffiċjal pubbliku mal-Gvern hija kwistjoni ta' amministrazzjoni interna.

2. Illi subordinatament u mingħajr preġudizzju għall-eċċezzjoni preċedenti l-artikolu 469A tal-Kap. 12 jipprovdi *inter alia* fis-sub-artikolu (6) li għall-finijiet ta' dan l-artikolu, u ta' kull dispożizzjoni oħra ta' din il-liġi u ta' kull liġi oħra (enfasi miżjuda), servizz mal-Gvern hu rapport speċjali regolat b'dispożizzjonijiet speċjali speċifikatament applikabbli għalih.

Li jfisser li l-istess dispożizzjonijiet preċedenti għas-sub-artikolu (6) ta' l-artikolu 469A m'humex applikabbli fir-relazzjoni ta' mpjieg bejn il-Gvern u l-impjegati tiegħu għaliex hemm liġijiet oħra li jirregolaw tali relazzjoni.

3. Illi subordinatament u mingħajr preġudizzju għall-eċċezzjonijiet preċedenti, skond l-artikolu 110 tal-kostituzzjoni t-terminazzjoni ta' mpjieg fis-servizz pubbliku hi fdata f'idejn l-eċċipjent Onor Primi Ministru li, iżda, jaġixxi fuq ir-rakkomandazzjoni tal-Kummissjoni dwar is-Servizz Pubbliku, kif ġara f'dan il-każ. Pero' l-artikolu 115 ta' l-istess Kostituzzjoni jipprovdi li l-kwistjoni jekk il-Kummissjoni tkunx qdiet validament xi funzjoni mogħtija lilha bi jew skond din il-Kostituzzjoni *"m'għandhiex tiġi eżaminata minn ebda Qorti"*.

4. Illi subordinatament u mingħajr preġudizzju għall-eċċezzjonijiet preċedenti l-attur qed jaġti interpretazzjoni skorretta lill-artikolu 11 tal-Kap. 164 in kwantu s-sub-artikolu (iii) huwa indipendenti u *a se stante* mill-artikolu li jippreċedih. Huwa inkonċepibbli li l-Gvern ma jkollux diskrezzjoni jneħhi uffiċjal fil-Korp tal-Pulizija fl-interess pubbliku jekk mhux il-każ, skond it-teżi ta' l-attur, li dan l-uffiċjal ikun mentalment jew fiżikament marid.

5. Illi *inoltre* l-artikolu (*recte* regolament) 35 ta' l-Avviż Legali 186/1999 mhux applikabbli fil-każ ta' l-attur billi l-Kap 164 huwa liġi speċjali applikabbli b'mod speċifiku għall-uffiċjali tal-pulizija u għalhekk treġi l-massima *lex specialis derogat generalis*. *Di piu*, fil-ġerarkija tal-liġijiet, *ordinanza* hija superjuri għal-leġislazzjoni sussidjarja.

6. Illi subordinatament u mingħajr preġudizzju, l-eċċipjenti la kisru l-Kostituzzjoni u lanqas naqsu milli josservaw il-prinċipji tal-ġustizzja naturali billi fit-tkeċċija ta' l-attur mill-impjieg tiegħu huma aġixxew skond il-liġi u fl-interess pubbliku. L-attur huwa konsapevoli għaliex tkeċċa mill-impjieg tiegħu. Għalhekk l-eċċipjenti m' abbużaw bl-ebda mod mis-setgħa tagħhom u aġixxew skond id-dritt.

7. Illi bla preġudizzju għall-eċċezzjonijiet preċedenti, kontra dak li hemm dispost fl-artikolu 156(4) tal-Kap 12, l-

attur naqas li jiddikjara dwar kull xhud x'fatti u xi prova bi  
ħsiebu jagħmel bix-xhieda tagħhom.

8. Illi subordinatament u mingħajr preġudizzju għall-  
eċċezzjonijiet preċedenti din il-Qorti m'għandhiex  
ġurisdizzjoni li tordna li l-attur jerga' jiġi ri-integrat fil-kariga  
li kellu qabel, la taħt l-artikolu 469A, li kif suċċepit  
m'għandux applikazzjoni fil-fattispeċi ta' din il-kawża, u  
lanqas taht xi liġi oħra. Il-Qorti ma tistax tagħti rimedju li  
mhux provdut fil-liġi għaliex la għandha funzjoni ta'  
aġenzija ta' l-impjieg u lanqas tista', in osservanza tal-  
prinċipju kostituzzjonali tas-separazzjoni tal-poteri,  
tużurpa l-funzjoni ta' l-eżekuttiv u tal-Kummissjoni Dwar  
is-Servizz Pubbliku, kif qed tiġi mistiedna tagħmel mill-  
attur.

9. Illi l-eċċipjenti ma kkawżaw l-ebda dannu lill-attur u  
t-talbiet kollha tiegħu huma infondati fil-fatt u fid-dritt.

Salvi eċċezzjonijiet ulterjuri permessi mil-liġi.

Rat id-dikjarazzjoni maħlufa tal-konvenuti u l-lista tax-  
xhieda.

Rat is-sentenza mogħtija fit-30 ta' Jannar 2004 li permezz  
tagħha din il-Qorti ċaħdet l-ewwel u t-tieni eċċezzjoni tal-  
konvenuti;

Rat l-affidavits u semgħet ix-xhieda;

Rat l-atti proċesswali, kompriži d-diversi digriet i li tat;

Rat in-noti ta' sottomissjonijiet;

Rat il-verbal tas-seduta tad-9 ta' Marzu 2009 li permezz  
tagħha l-kawża tħalliet għas-sentenza wara illi semgħet it-  
trattazzjoni tad-difensuri tal-partijiet;

Ikkunsidrat;

Illi qabel il-Qorti ma tidhol fil-kwistjonijiet legali li jirrigwardjaw din il-kawża tajjeb li tirriassumi l-fatti li taw lok għaliha.

**L-attur** fl-affidavit tiegħu (fol 71) qal li daħal fil-korp tal-pulizija fl-1989 u sar Spettur fl-1993; qatt ma kellu problemi mas-superjuri tiegħu. Madankollu l-ħatra tiegħu ma ġietx konfermata mill-Kummissarju ta' dak iż-żmien George Grech qabel l-1995. F'Jannar 2001 kien ġie avżat imur id-Depot fejn (dak iż-żmien) l-Assistent Kummissarju John Rizzo qallu li għandu jirriżenja għaliex fi kliemu kellu kuntratti ma' persuni kriminali. Għalkemm talab id-dettalji hadd ma tahomlu. Billi dakinhar kien se jsiefer is-Sur Rizzo qallu biex meta jiġi lura jgħidlu x'kien se jagħmel. Lis-sur Rizzo ma marx ikellmu wara li wasal lura anzi kien saqsih jekk kollox *kienx ok* u dan qallu *ara tahseb hemm xi animosita lejk*.

Fit-3 ta' Mejju 2001 irċeva ittra li permezz tagħha sab li kien tkeċċa mill-korp. Qatt ma ġie nformat b'xhiex kien akkużat u lanqas qatt ma kellu proċeduri li kien jaf bihom (li wasslu għat-tkeċċija). L-ittra in kwistjoni kienet illi l-Prim Ministru laqa' r-rakkomandazzjoni tal-Kummissjoni għas-servizz pubbliku li l-attur jitneħħa mill-Korp tal-Pulizija skond ma jipprovdu r-regolament 11 (iii) ta' l-Ordinanza tal-Pulizija (fol 78).

Fis-seduta tal-20 ta' Ottubru 2004 xehdet **Paul Sammut**, Segretarju tal-*Public Service Commission* illi ikkonfermat li oġġezzjona li jixhed a bażi tal-Kostituzzjoni. Xehed ukoll is-**Supretendent Ronald Kelly** li qal li skond l-informazzjoni li kellu, fil-5 ta' Marzu 2001 il-Kummissarju (dak iż-żmien George Grech) talab lill-Prim Ministru biex fl-interess pubbliku jittermina l-impjieg ta' l-attur skond ir-regolament 11 (3) ta' l-Ordinanza tal-Pulizija; fit-2 ta' Mejju l-Kummissarju ġie nfurmat li l-Prim Ministru qabel mar-rakkomandazzjoni tal-PSC biex l-attur jitneħħa fis-servizz.. Qal li s-soltu jmexxi l-każ quddiem il-PSC f'isem il-Kummissarju iżda fir-rigward ta' l-attur ma deherx; skond hu dan kien mod ieħor kif uffiċjali tal-Pulizija jista' jitneħħa mill-Korp.

Fil-20 ta' Ottubru 2004 xehed l-ex Kummissarju **George Grech** li qal li kellu nformazzjoni li l-attur kellu ħafna konfidenzjalita' ma' ċertu kriminali. Meta kellem lill-attur dan cañad u mbagħad inkariga lis-Sur Rizzo jmxexxi l-każ hu. Kien xehed dwar il-każ quddiem il-PSC iżda l-attur ma kienx preżenti; hu żgur ma avżahx biex ikun preżenti.

**Il-Kummissarju tal-Pulizija John Rizzo** (fiż-żmien in kwistjoni kien Assistent Kummissarju) xehed (15 ta' Diċembru 2004) ili fir-rigward ta' l-attur kellu nformazzjoni li kien jikkomunika ma' wieħed mis-suspettati f'każ ta' serqa ta' miljun lira. Sema' diversi persuni li kienu suspettati u qal skond informazzjoni li kellu l-attur ċempel lil ċertu George u qallu li kien iddispjaċih li xi ħadd infurmah li kienet *instabet parti miċ-ċikkulata mitlufa*. Qal li ried jipprotegi lil min tah l-informazzjoni. Qatt ma kien ta ordni biex it-telefonati ta' l-attur jiġu nterċettati. Ikkonferma li bagħat għall-attur u kellmu żgur darba. Kien irrediga rapport fuq l-attur fejn irrakkomanda li jiġi mgiegħel jirriżenja mill-Korp.

Fit-2 ta' Marzu 2005 l-attur reġa' xehed fl-istess seduta u qal li qatt ma kellu xi problem dixxiplinarji fil-korp u nnega li qal George Grech u ċioe' li kellu xi konnessjoni ma' nies kriminali. Qal li ladarba ssemma George (Briffa) issa seta' jgħid li dan kien tifel ta' sittax-il sena li kien jafu meta kien stazzjonat il-Belt u kien ikollu xi ġlied fil-logħbiet tal-*football*; kien supporter kbir tal-Belt u anke wara li siefer kien jiġi għal xi logħba mportanti. Kien iltaqa' miegħu kumbinazzjoni u talbu jekk jafx b'xi *bar* biex jiftaħ negozju u kien issuġġerilu żewġ postijiet. Sar jaf wara li ntemmlu l-inkarigu fil-korp li tressaq il-Qorti (dejjem wara l-2001) fuq affarijiet iktar serji. L-attur sarlu l-kontro-eżami fid-29 ta' April 2005. Xehdu numru ta' uffiċjali tal-Pulizija li f'xi żmien kienu superjuri tal-attur u kollha qalu li l-istess attur qatt ma tahom problemi.

**Is-sur John Rizzo** reġa' xehed fis-seduta tad-29 ta' Jannar 2007 fejn esebixxa traskrizzjonijiet ta' allegata telefonata bejn l-attur u George Briffa. Qal li dawn ġew registrati minn uffiċjali tas-Servizz Sigriet. Dakinhar l-attur ma oġġezzjonax għall-produzzjoni ta' dawn it-

traskrizzjonijiet *a tempo vergine* u sussegwentement ipprezenta rikors fejn dan talab l-isfilz tagħhom. Il-Qorti minhabba f'hekk ċaħdet din it-talba; madankollu għandu jingħad li dawn l-interċettazzjonijiet setgħu jsiru biss *ai termini* tal-Kap 391 (artikolu 6) u l-konvenuti baqgħu ma esebewx kopja tal-warrant relattiva. Meta gie kontro-eżaminat is-Sur Rizzo qal li jekk jiftakar tajjeb għalkemm mar biex jixhed quddiem il-PSC is-Sur Grech kien qallu li ma kienx hemm għalfejn.

Huwa ċar li l-attur qed jibbaża l-azzjoni tiegħu fuq l-artikolu 469 A tal-Kap. 12 billi jattakka għemil amministrattiv tal-konvenuti. Dan l-artikolu jiddikjara li l-Qrati għandhom ġurisdizzjoni biex jiddikjaraw null, invalidu u bla effett meta (fost affarijiet oħra) l-għemil amministrattiv jikser il-kostituzzjoni {sub-inċiż 1(a)} jew ikun *ultra vires* għaliex l-awtorita' pubblika konċernata tkun naqset li tosserva l-prinċipji tal-ġustizzja naturali u ħtiġijiet proċedurali mandatorji fit-twettiq ta' l-għemil amministrattiv in kwistjoni {sub-inċiż 2 (b ii)} jew l-għemil amministrattiv jikkostitwixxi abbuż tas-setgħa ta' l-awtorita' kompetenti billi dan isir għal għanijiet mhux xierqa u msejjes fuq konsiderazzjonijiet irrilevanti {sub-inċiż 2 (b iii)}.

Jirriżulta l-impjeg ta' l-attur gie mitmum wara li l-Prim Ministru iddeċieda li jtemm dan l-impjeg fuq rakkomandazzjoni tal-Kummissjoni għas-servizz pubbliku. Jidher ben ċar mill-provi li din il-Kummissjoni ħadet il-parir ta' l-allura Kummissarju tal-Pulizija u ddeċidiet li l-attur ma kienx għadu denju li jservi fil-korp mingħajr lanqas biss informat lill-istess attur b'dawn il-proċeduri u wisq inqas tatu opportunita' li jiddefendi ruħu. Huwa minnu li kif qed jeċċepixxu l-konvenuti li l-artikolu 115 tal-Kostituzzjoni jipprovdi illi l-fatt jekk il-Kummissjoni tkunx qdiet validament xi funzjoni mogħtija lilha bi jew skond l-istess Kostituzzjoni *ma għandhiex tiġi eżaminata minn ebda Qorti*. Madankollu l-Qrati tagħna ġia' kellhom okkażjoni jesprimu ruħhom li dan ma japplikax fejn jiġi allegat illi l-Kummissjoni tkun kisret id-drittijiet fundamentali tal-bniedem (**Perit Vincent Galea vs Kummissjoni għas-Servizz Pubbliku – Appell - Qorti Kostituzzjonali 21 ta'**

**Jannar 1985).** Dakinhar il-Qorti argumentat u bir-raġun li kieku l-Qorti ma għandha ebda poter tissindaka tali allegazzjoni dan ikun ifisser illi fir-rigward ta' l-impjegati fis-servizz pubbliku l-artikoli rilevanti għall-protezzjoni tad-drittijiet fundamentali tal-bniedem setgħu ma sarux u l-Kostituzzjoni setgħet mill-ewwel qalet li dawn l-artikoli ma japplikawx fejn jidhlu dawn l-impjegati – *l-argument bażilari huwa fil-fehma tal-Qorti li jekk wieħed ikollu jaċċetta li d-deċiżjoni tal-P.S.C mhi qatt soġġetta għall-iskrutinju tal-Qorti jammonta għal asserzjoni li għall-P.S.C il-Kostituzzjoni tibda fl-artikolu 112 u tispiċċa fl-artikolu 118. ... hu car li dak li ma jistax jiġi skrutinat huwa l-eserċizzju tal-P.S.C tal-funzjonijiet tagħha mogħtija lilha bil-Kap X tal-Kostituzzjoni...* Naturalment dan mhux il-każ u d-drittijiet fundamentali tal-bniedem japplikaw għal kulhadd u għal kulhadd l-istess.

Wieħed minn dawn id-drittijiet fundamentali tal-bniedem huwa dak li jkollu smiegħ xieraq minn Tribunal imparzjali u dan isib ruħu f'forma oħra fil-prinċipju *audi alteram partem* fis-sens li wieħed ma jistax jimmaġina smiegħ xieraq mingħajr l-opportunita' li jsemma leġnu f'dawk il-proċeduri. Dan huwa wieħed mill-prinċipji bażilari tal-ġustizzja naturali u l-Qorti ma taqbilx li dan il-prinċipju mhux ta' applikabilita' assoluta kif deherilhom il-konvenuti. *The principle that no one should be condemned or deprived of his rights without being heard, and above all without having received notice that his rights would be put to stake, is of a universal equity. Nothing less would be necessary than an express declaration of the legislature to put aside this requirement, which applies to all courts and to all the bodies called upon to render a decision that might have the effect of annulling a right possessed by an individual.* (**L' Alliance des Professeurs Catholiques de Montreal vs Labour Relations Board of Quebec – 1953** riportat fil-manwal **The Application of the European Convention Human Rights – J E S Fawcett** paġna 148).

Prattikament il-Qorti tista' tieqaf hawn għaliex huwa ċar li l-ħolqa principali illi wasslet għat-tneħħija ta' l-attur mill-korp tal-Pulizija kienet nieqsa għal kollox u dan

independentement x'kienu r-raġunijiet li setgħu wasslu għal dan. Madankollu billi jidher ukoll mill-ittra msemmija li l-Kummissjoni waslet għall-konklużjoni tagħha a bażi ta' l-artikolu 11 (iii) ta' l-Ordinanza dwar il-Pulizija jew il-Kapitolu 164 tal-Liġijiet ta' Malta il-Qorti se tagħmel ukoll approfondiment fir-rigward. Din il-liġi giet kompletament mibdula minn dak iż-żmien u l-artikolu in kwistjoni *piu' o meno* sar l-artikolu 18. Naturalment il-Qorti trid tara kif kien l-artikolu 11 fiż-żmien in kwistjoni billi dan huwa dak applikabbli għall-partijiet.

L-artikolu 11 imsemmi kien jgħid hekk:

*“Il-Prim Ministru jkun jista' jneħhi mill-kariga tiegħu f'kull żmien uffiċjal tal-Pulizija li –*

*i. Ikun meqjus li aktarx ma jsirx jew waqaf milli jkun uffiċjal effiċjenti tal-Pulizija;*

*ii. Ma jkunx jista' jew minhabba f'xi mard tal-moħħ jew tal-ġisem jaqdi d-dmirijiet tal-kariga tiegħu meta dak il-mard aktarx ikun permanenti; u*

*iii. Ikun meqjus wara li jittieħed kont tal-kondizzjonijiet tal-Korp u ċ-ċirkostanzi kollha tal-każ ma jkunx għadu fl-interess pubbliku jibqa' jservi aktar bħala membru tal-korp.*

Għandu wkoll jingħad illi l-ittra li biha l-attur ġie nformat li tkeċċa tagħmel referenza għall-artikolu 28 ta' l-istess Kap. 164 u dan jgħid illi:

*“Bla ħsara għal kull delega ta' setgħat kif imsemmija fl-artikolu 110 tal-Kostituzzjoni ta' Malta fl-eżerċizzju tas-setgħat mogħtija lilu bl-artikolu 10 (barra s-sub-artikolu 3) u 11 ta' din l-Ordinanza, il-Prim Ministru għandu jaġixxi fuq ir-rakkomandazzjoni tal-Kummissjoni tas-servizz pubbliku.”*

Dan għalhekk ifisser li anke fl-eżerċizzju tas-setgħa mogħtija lilu fl-artikolu 11 (li ġie wżat fir-rigward ta' l-attur) il-Prim Ministru jaġixxi (kif aġixxa f'dan il-każ) dejjem fuq ir-rakkomandazzjoni ta' l-istess Kummissjoni msemmija, u

għalhekk jekk dik il-Kummissjoni tikser (kif palesament għamlet f'dan il-każ) wieħed mid-dettami tal-ġustizzja naturali dik il-mizura meħuda fuq dik ir-rakkomandazzjoni għandha tiġi dikjarata nulla. Dan independentement mill-fatt jekk is-sub-inċiż (iii) fuq indikat jista' jiġi applikat waħda jew inkella bilfors flimkien ma' dak preċedenti; il-Qorti għal kull *buon fini* jidhrilha li l-kelma u mhix qegħda għalxejn u għalhekk anke hawn il-mod kif ġiet imfassla l-ittra ta' tkeċċija jwassal lill-Qorti tikkonkludi li l-Kummissjoni aġixxiet *ultra vires* għaliex ma setgħetx tibbaża t-tkeċċija tagħha fuq dak is-sub-inċiż waħdu. Madankollu in vista ta' dak li ġia' ingħad qabel dan il-punt ma jibqax daqshekk rilevanti.

Il-Qorti pero' naturalment mhux se tindaga dwar jekk effettivament il-Kummissjoni jew l-Prim Ministru kellux raġunijiet biżżejjed biex itemm l-impjieg ta' l-attur għaliex **din** hija materja li bil-ligi hija riservata għall-istess Kummissjoni illi mbagħad tagħmel id-debiti rakkomandazzjonijiet lill-Prim Ministru. Hawnhekk il-Qorti ma tistax tissostitwixxi ruħha għal dak li l-Kostituzzjoni taffida lill-Kummissjoni.

**Għal dawn il-motivi l-Qorti tiċhad l-eċċezzjonijiet tal-konvenuti u terġa' tpoġġi lill-attur fil-pożizzjoni li kien qabel it-3 ta' Mejju 2001 u f'dan is-sens tilqa' t-talbiet kollha tiegħu u tiddikjara null, invalidu u mingħajr effett l-għemil tal-konvenuti meta neħhewh minn membru tal-Korp tal-Pulizija; tordna lill-konvenuti jerġgħu ipoġġuh fil-pożizzjoni li kien qabel it-3 ta' Mejju 2001, u għalhekk fl-istess grad fil-korp li kellu qabel dakinhar, u tiddikjara lill-konvenuti responsabbli għad-danni jekk huwa sofra tali danni.**

**L-ispejjeż tal-kawża jiġihallu mill-konvenuti.**

**Moqrija.**

**< Sentenza Finali >**

Kopja Informali ta' Sentenza

-----TMIEM-----